

42 - నలుబది రెండవ దశకము

॥ శకటాసురవధ ॥

కదాపి జన్మన్ క్షుదినే తవ ప్రభో! నియంత్రితజ్ఞాతివధూ మహీసురా ।

మహానసస్త్వాం సవిధే నిధాయ సా మహానసాదౌ వవృతే వ్రజేశ్వరీ ॥ (42.1)

తతో భవత్ప్రాణనియుక్తబాలకప్రభీతిసంక్రందనసంకులారవైః ।

విమిశ్రమశ్రావి భవత్సమీపతః పరిస్ఫుటద్దారుచటచ్చటారవః ॥ (42.2)

తతస్తదాకర్ణనసంభ్రమశ్రమప్రకంపివక్షోజభరా వ్రజాంగనాః ।

భవంతమంతర్దృశుస్సమంతతో వినిష్పతద్దారుణదారుమధ్యగమ్ ॥ (42.3)

శిశోరహో! కిం కిమభూదితి ద్రుతం ప్రధావ్య నందః పశుపాశ్చ భూసురాః ।

భవంతమాలోక్య యశోదయా ధృతం సమాశ్వసన్నశ్రుజలార్ద్రలోచనాః ॥ (42.4)

కస్కోను కౌతస్కుత ఏష విస్మయో విశంకటం యచ్చకటం విపాటితమ్ ।

న కారణం కించిదిహేతి తే స్థితాః స్వనాసికాదత్తకరాస్త్వదీక్షకాః ॥ (42.5)

కుమారకస్యాస్య పయోధరార్థినః ప్రరోదనే లోలపదాంబుజాహతమ్ ।

మయా మయా దృష్టమనో విపర్యగాదితీశ! తే పాలకబాలకా జగుః ॥ (42.6)

భియా తదా కించిదజానతామిదం కుమారకానామతిదుర్లుటం వచః ।

భవత్రభావావిదురైరితీరితం మనాగివాశంక్యత దృష్టపూతనైః ॥ (42.7)

ప్రవాళతామ్రం కిమిదం పదం క్షతం సరోజరమ్యా ను కరో విరాజితౌ ।

ఇతి ప్రసర్పత్కరుణాతరంగితాస్త్యదంగమాపస్పృశురంగనాజనాః ॥ (42.8)

అయే సుతం దేహి జగత్పతేః కృపాతరంగపాతాత్ పరిపాతమద్య మే ।

ఇతి స్మ సంగృహ్య పితా త్వదంగకం ముహుర్ముహుః శ్లిష్యతి జాతకంటకః ॥ (42.9)

అనోనిలీనః కిల హంతుమాగతః సురారిరేవం భవతా విహింసితః ।

రజోఽపి నో దృష్టమముష్య తత్కథం సశుద్ధసత్త్వే త్వయి లీనవాన్ ధ్రువమ్ ॥ (42.10)

ప్రపూజితైస్తత్ర తతో ద్విజాతిభిర్విశేషతో లంభితమంగళాశిషః ।

వ్రజం నిజైర్బాల్యరసైర్విమోహయన్ మరుత్పురాధీశ! రుజాం జహీహి మే ॥ (42.11)

॥ ఇతి శకటాసురవధ అను నలుబది రెండవ దశకము సంపూర్ణము ॥